

፬ይ ዘጽጌ

ጥቅምት 20 2015 ዓ.ም.(10/30/2022)

ንግርያም እና ተኸተልና ንመጻዋዕታ አምላኽ መልሲ ንሃበሉ

መዝሙር: በጊዜሁ ጎለፈ ክረምት... ክረምቲ ብግዚኡ ሓሊፉ በረኸት ተተኸሉ፤ ዕምባባታት ዓምቢቡ፤ አብ ገነት ናርዶስ ቃርፋን ለሚንን ትርንጎታትን ፈረየ፤ ክርስቶስ ሰንበት ሰርዐ፤ ሰናይ ንዝጸገውና ነምስግኖ።

ንባባት: 2ተሰ 1:11-2:2 ፤ 1ጴጥ 1:21-ፍ፤ ግ.ሐ. 22:1-6፤ ሉቃ 19:1-10

ሰብከት: እንተ ፈጠርከ ፀሐየ ወወርጎ፤ ወእንተ ገበርከ እድባረ ወምድረ ኩሎ፤ ክረምተ ወሓጋየ ዘእንተ ፈጠርከ።

፬ ሰንበት ዘዘመነ ጽጌ ክረምቲ ሓሊፉ በረኸት ተዋሂቡ ዕምባባታት ፈረዩ... ሰናይ ንዝገበረልና ነመስግኖ እናበለ በቲ ኹሉ ዝገበረ አምላኽ ክነመስግኖ ከም ዝግባእ ይሕብረና። ንአምላኽ ክነመስግን ከሎና ንሕና እውን ብወገና ነቲ ዝተገብረልና ኣብ ከማና ዝአመሰሉ እሞ ኣብ ሓገዝና ንዝውዓሉ ክነውዕሎ ከም ዝግባእ ክንሓስብ ይግብእና። ሰብ አምላኽ ዝገበረሉ ክርኢ እንተ ደኣ ኸኢሉ መገዲ ድጎነት ሓዙ ከም ዘሎ ምልክት እዩ።

ምስባክ ንፀሓይ ንወርሒ ንስኻ ፈጠርካ ንአድባራትን ንኹሉ ምድሪ ንላኻ ገበርካዮ ክረምትን ሓጋይን ንስኻ ፈጠርካዮ፤ እናበለ ናይ ሉሉ ምንጪ አምላኽ ከምዝኾነ ይገልጻልና። ሰብ ኩሉ ሰናይ ካብ አምላኽ ከምዝተዋህቦ ክሓስብ እንተ ኸኣለ ካብኡ ርሑቕ አይኮነን። ነዚ ብዝያዳ እንርድኦ ኣብ ሕይወት ግርያም እንተ ረኣና እዩ።

ግርያም ውህበት አምላኽ ብዝያዳ ዝተረድኤት ስለ ዝኾነት ኣብ አገልግሎት አምላኽ ክተውዕል ሕይወታ ድሕር አይበለትን። አምላኽ ምትሕብባራ ክሓትት እንከሎ ሕራይ ከም ዝበልካዮ ይኹን እናበለት አምላኽ ኣብኡ ድላዩ ክገብር አፍቂዳ፤ ንኣና ክተድሕን እጃማ አበርኪታ። ኩሉ ጊዜ አምላኽ ዝበላ ክትገብር ፍቓደኛ ነራ። ሕይወትና ኣብ አገልግሎት አምላኽን አሕዋትናን ክነውዕሎ ከሎና ሰላም ዕግበት ይስምዓና። ንአምላኽ ክንረኽቦ እንተ ደለና ግርያም ወደይ ዝበለኩም ግበሩ ትብላና። ኢየሱስ ሎሚ ካባና እንታይ ይደሊ ብግልናን ብሓባርን እንህቦ መልሲ ክህሉ ይግባእ። እንታይ ክገብር ትደልየኒ እስከ ንበሎ። መልስና ኣብ ሕልናና ኣቲና ክንህብ እንተ ኸኣልና ሽዑ ዕግበት ክስምዓና ናይ ምስጋና መዝሙር ክንዝምር ኢና።

ግርያም ነቲ ብአምላኽ ዝቐረበ ሕቶ ምስ መለሰት ኣብ ምስጋና እያ አትያ እዚ ኹሉ ካበይ መጽኣኒ እናበለት ኩሉ ዝተዋህባ ህያብ አምላኽ ገራ ርእያቶ። አምላኽ ነቲ ዝሃበካ ክተስተማኽር እንተ ክኣልካ ኣብ ቅድስና ትነብር። ሰብ ዝጽግሞ ንአምላኽ ሓዲጉ ኣነ ከምዚ ገረ ኣነ ከምዚ ኸገብር እየ እናበል ተግባራቱ ኣብ ምትንታን ጥራሕ ዝኣቶ ሎሚ ክምለስ ከም ዘልኦ ወንጌል ነንብብ።

ሉቃስ ወንጌላዊ ኣብ ናይ ሎሚ አምላኽ ክረኽበና ኩሉ ጊዜ ከም ዝደሊ ይነግረና። ጎ.ኢ.ክ. ብእያሪኮ ክሓልፍ እንከሎ ደው ከም ዘበልዎ ነንብብ። ምናልባት ደው እንተ ዘየብልዎ ምሓለፊ

ነሩ። ብተመሳሳሊ አብ ሕይወትና አምላኽ ብዙሕ ጊዜ ብጥቓና ይላልፍ እዩ። መዓልቲ መዓልቲ በዚ ወይ በቲ አባና ይመጽእ። ሎሚ አብ ሕይወታይ መጺኡ አሎ። እሞ አለልዮ ዘሎኹ? አበይን ከመይን ክረኽቦ እደሊ? አብ ከመይ ዝበለ ሰብ? አብ ከመይ ዝበለ ቦታ? አብ ከመይ ዝበለ ተመክሮ? ብሓቂ ክንረኽቦ እንደሊ እንተኾና አብ ዝኾነ እሞንን ቦታን ኩነታትን ክንረኽቦ ስንድዋት ክንከውን አሎና። ማርያም ብስራት ገብርኤል መልአኽ ክትቅበል ከላ ከም ዝመጽአ ትፈልጥ አይነበረትን ግን ስንድወቲ ነራ። አምላኽ ክመጽና ከሎ ዘንጊዕና ከይነሕልፎ ንጠንቀቕ። ሰብ እያሪኮ ኢየሱስ ብዝሑ ጊዜ ብዓዶም ሓሊፉ እዩ እንተኾነ ደው ከብልዎ አብ ገዛና እቶ ክብልዎ አይከአሉን። ንሕናኽ ሎሚ ንአምላኽ ጊዜ ሂብና ንነፍስና አብ ገዛይ አብ ሕልናይ እቶ ክንብል ፍቓድኛታታይ ኢና። አብ ቅድመና ብብዙሕ መልክዕ ይመላለስ አሎ።

አብ ወንጌል ዘኬዎስ ዝተባህለ ሓላቓ መኻፈልቲ ቀረጽን ሃብታም ንኢየሱስ ክረክብ ከምዝደለ ነንብብ። እንተኾነ እዚ ሰብ ብዙሕ ጸገም ነርዎ። ሥርሑ መኻፈሊ ቀረጽ ስለ ዝነበረ እሞ ንባዕዳዊ መንግስቲ የገልግል ስለ ዝነበረ ብህዝቡ ጽሑእ ነሩ። ብቑመት ሓጺር ነሩ ብቐሊል አብ መንጎ ብዙሓት ዝኸወል እዩ ነሩ። አብዚ ብሩህ ነገር እንርእዮ ዘኬዎስ ንኢየሱስ ክርኢ ከምዝደሊ እዩ። ስለምንታይ ክርኢ ከምዝደለ አይግለጽን ብኣጋጠሚ ድዩ ወይስ ብመደብ አይንገርን ብዝኾነ ንኢየሱስ ክርኢ ከም ዝመጽ ነንብብ። ከምቲ ሓደ ሰብአይ ግራት ዝዓደገ እሞ አብአ ዓቢ ነገር ወርቂ ተደፊኑ ዝጸንሐ እዩ። ብማዕዶ ክርእዮ ዝሓሰበ ውረድ ምሳኻ አብ ገዛኻ ክውዕል እዩ ዝብል ዘይተጸበዮ ዕድመ ተዋሂቡ።

ዘኬዎስ ሓጺር ሰብ እዩ ነሩ አብ መንጎ ሰባት ክኸውን እንከሎ ብሰንኪ ቁሞቱ ይጽገም ነሩ። ጸገሙ ስለ ዝፈልጥ ዝነበረ አቕዲሙ ከይዱ አብ ኣም ደይቡ ንኢየሱስ ክርኢ ተጸብዮ። ንሱ ብብዙሕ መንገዲ ሓጺር ነሩ ማለት፣ ሕብረተሰብ ብሥርሑ ይቐበሎ አይነበረን ቁመቱ ሓጺር ነሩ፣ ሕይወቱ አብ ግፍዒ ዓመጽ ዝበዝሐ መነባብሮ እዩ ዝነብር ነሩ። ጸገም ነርዎ።

ብዝኾነ ኩነታቱ ብዘየገድስ ሃብታምን ፍሉጥ ሰብ እንከሎ ብጽቡቕ ንኢየሱስ ክርእዮ አብ ኣም ደይቡ። አብዚ ብዕምቆት ክንርእዮ ዝሕግዘና ነገር አሎ ንሕና ብዙሕ ጊዜ ንኢየሱስ ክንርእዮ አይንኸእልን ብብዙሕ መንገዲ ንኸወል ብህዝቢ ተኸቢብና ክንርእዮ አይንኸእልን ኢና። ንኢየሱስ ክንርኢ ካብ ህዝቢ ወጺእና አብ ፍልይ ዝበለ ቦታ ንበይንናና ክንደልዮ ንቅድስና ክንደልዮ አሎና። አብ ገለ እሞን ክብረትና መንነትና ምስኡ ዘይከይድ ክኸውን ይኸእል። ቅዱስ ዝብል ቃል ካብ ግሪኽ ዝመጸ እዩ ትርጉሙ ኸአ “ሓደ ካብ ካልእ ፍሉይ ዝኾነ፣ ዝተፈለ ማለት እዩ። ቅዱሳት ክንከውን ፍልይ ዝበለ ቦታ ንብሕትና ንኢየሱስ እንረኽበሉ ንድለ።

ዘኬዎስ ንኢየሱስ ክርኢ እናመተከሎ ኢየሱስ ንላዕሊ ቋሕ አቢሎ ምስረአዮ ክንደይ ተሕጉሱ ይኸውን ዘኬዎስ ቀልጥፍ ውረድ ሎሚ አብ ገዛኻ ምሳኻ ክአቱ እዩ ምስ በሎ? ክንደይ ሰናይ ዘረባ እዩ ዘኬዎስ ነዚ ክሰምዕ። ክንደይ ሰናይ እዩ ንአና ኢየሱስ ከምኡ ክብለና። አብ ኩሉ ቅዳሴ ክንሰምዕ ከሎና አብ እሞን ቊርባን ነዚ ዕድመ የቐርበልና። ከምኡ እውን አብ ካልእ እሞን አብ ሕይወትና ክአቱ ይደሊ እዩ። አብ ራእ 3:20 እንሆ አብ አፍደገ ደው ኢሊ ማዕጾ ሿሕኳሕ አብል አሎኹ ሓደ እኳ ድምፀይ ሰሚዑስ ማዕጾ እንተ ኸፈተለይ ናብኡ ኸአቱ ምስኡ አብ መአዲ ክቐመጥ እዩ። ንሱ እውን ምሳይ ክቐመጥ እዩ ዝብል ነንብብ። ዘኬዎስ ብዘይ ሓደ ምድንጓይ ቀልጢፉ ይወርድ፣ እሞ ብተሓንስ ንኢየሱስ አብ ገዝኡ ይቐበሎ። እቲ ህዝቢ ዝህቦ ትዕዛብቲ ካልእ እዩ ማለት አብ ቤት መጽብሓዊ ምእታዉ ቅቡል አይኮነን ስለዚ ዓቢ ዕንቅፋትን ዘሰንብድን እዩ፣ አብ ሓደ ኃጢአተኛ ሰብ ኃሻ ኮይኑ አትዮ እናበሉ ተዓንቂፎም፣ ኢየሱስ ግን ካብ ኩሎም ኃጢአተኛ ዝኾነ አብ ኢያሪኮ ምስኡ ክውዕል ከይዱ።

እዚ ንመጃርያ ግዚኡ አይኮነን ምስ ሓጢአተኛታትን መኻፈልቲ ቐረጽን ይበልዕ እናበሉ ይሓምይዎ ነሮም። ንሶም ናይ ኢየሱስ አረአእያን እንታይነትን ይርድኦም አይነበረን። ንአኡ አብ ገዛ ጥዑያት ምኻድ አየድልዮን ነሩ ንሓኪም ሕሙማት እዮም ዝደልይዎ እምበር ጥዑያት አይኮኑን ዝደልይዎ (ማር 2:17)። ንሱ ነቶም ካብ አምላኽ ርሒቆም ዘለዉ ክጽውዕ እዩ መጺኡ።

ዘኬዎስ አብ ቅድሚ ኢየሱስ ቀሪቡ ደው ኢሉ እዚ ኸአ ምልክት አብ ቅድሚ ኅይታ ምዃንን ምልክት ብኅይትኡ ምሉእ ተቐባልነት ከም ዘልኦን ኮይኑ ደው ይብል። አብ ቀዳሞት ክርስትያን ሓደ ካብ ሞት ዝተንስኤ ደው ይብል ስለዚ ደው ምባል ምልክት ትንሣኤ እዩ። ዘኬዎስ እምብአር ደው ኢሉ ኅይታይ እንሆ ፈረቓ ጥሪተይ ንድኻታት እህብ ገለ ዝግመጽክዎ እንተሎ አርባዕተ ዕጽፊ እፈድዮ እናበለ ፍጹም ንስሓን ተሓድሶን ይገብር አብ ሕይወቱ፣ ኩሉ ሕይወቱ ክቕይር ኩሉ አካይዳኡ ክቕይር ቃል ይአቱ። ንሃብቱ ምስ ድኻታት ከም ዝሳተፍ ነቶም ዝግመጹም ከአ ዕጽፊ ከም ዝኸፍል ቃል ይአቱ። ዘኬዎስ ወልእኳ ብዙሓት ይውቀስዎ እምበር ጥዑይ ሰብ እዩ ነሩ መኻፈል ቀረጽ ብምንባሩ ጥራሕ እዩ ዝጽላእ ዝነበረ። ንሕና እውን ንሰባት ውሽጦም ከይፈለጥና ቅዱሳት እንከለው ከም ኃጥኣን ንቕጽርም ከምኡ እውን ርጉማት ከለዉ ብግዳም ብእንርእዮ ጥዑያት ንብሎም እዚ ግጉይ ፍርዲ እዩ። እንተኾነ ኢየሱስ ኩኖ ግዳማዊ ኩነት ይፈልጥ ስለ ዝኾነ ነቲ ዝተነስሔ መኻፈል ቀረጽ የድንቕ። ንሕና ብዙሕ ጊዜ ብግዳማዊ ነገራትን ብግጉይ አተሓሳስባን ተመሪሕና ንሰባት ዘይናቶም ንህበም፣ ገልጸዎን አብ ዓለት ወገን ዓርከይ ዓርክኻ ዘንቢልና ንሓቂ ደፊና ብዑረት ሕልና ንምራሕ እሞ አብ ጸልማት ንነብር፣ ዓይንና ክርኢ ብምሉእ እምነት ደፊርና ናብ ክርስቶስ ንመለስ። ንግጉይ መገዲ ንሕደኅ ሽዑ ሓቂ ክንረኽባ ኢና።

ኢየሱስ አብ መጨርሽታ ከምዚ ኢሉ ሎሚ ነዚ ቤት እዚ ድንገት ኮነሉ፣ ከምይ ንስኻ እውን ወዲ አብርሃም ኢኻ። ነዚ ኹሉ ዝረኽቦ ንኢየሱስ ብተሓጓስ አብ ቤቱ ስለ ዝተቐበለ እዩ፣ ንሕና እውን ነዚ ንጽዋዕ አሎና። ወዲ ሰብ ንዝጠፍኡ ከናድን ክድሕንን እዩ መጺኡ። ጥፋአት ዝብሃሉ ኩሎም ኃጥኣንን ዝተገለሉን እዮም። ንሕና ከም ክርስትያን መጠን ክንግደሰሎም ዝግብአና እዩ። ካብኩሉ ንሰባት ከይንፈርድ እሞ ብዘይ ገበርዎ ካብ ሕብረተሰብ ከይንግልሎም ክንጥንቀቕ ይግብአና።

አምላኽ ንሓደ ሰብ በታ ዘለዎ የናድዮ፣ ወላ ኃጢአተኛ ይኹን ከምቲ ኩነቱ አብኡ ክቐርብ እሞ ምስኡ ዕርቂ ክገብር ይደልዮ። ነፍስወከፍ ሰብ መን ምዃኑን እንታይ ከምዝመስል ብዘየገድስ ናቱ ክብርን መሰልን አልኦ ብመጠኑ ከአ ክኸብር አልኦ። ነዚ ክንገብር ገለ እሞን አብ ኦም ክንድይብ አሎና ምእንቲ ነቶም አብ ከባቢና ዘለዉ ርኢና ምእንቲ ክንክእል።

አብ መጽሓፍ ጥበብ ሰሎሞን ናይ አምላኽ ምሕረትን ኃልዮትን ክገልጽ እንከሎ ንስኻ ዝኾነ ነገር ክትገብር እትኽእል ኃያል ኢኻ እንተኾነ ግዳ ንኹሉ ብዓይኒ ምሕረት ኢኻ እትጥምቶ ንኃጢአትና ሸለል ትብሎ እሞ ምእንቲ ክንንሳሕ ጊዜ ትህበና፣ ነቲ ዘሎ ኩሉ እትፈቱ ኢኻ ካብቲ ባዕልኻ ዝፈጠርካዮ ንሓደ እኳ አይትጸልእን ኢኻ እንተ ዘይትደልዮ ነርካ ብቐድምእውን አይምፈጠርካዮን ነርካ፣ ንስኻ እንተ ዘይትፈቅድ ኪህሉ ዝኽእል ነገር አይምሃለወን። ንስኻ እንተዘይትፈጥሮ ኪነብር ዝኽእል ሓደ ነገር እኳ አይምሃለወን። ኦ ኅይታ ኩሉ ናትካ ስለ ዝኾነ ኪነብር ዝፈቐድካሉ ንስኻ ኢኻ። ንስኻ ኽአ ሕይወት ንዘለዎ ኩሉ እተፍቅር አምላኽ ኢኻ (ጥበብ ሰሎሞን 11:22-26)። አምላኽ ኩሉ ጊዜ የፍቅረና ንሱ ዝጸልኦ የለን።

አብ ከባቢና ንዘለዉ ሰባት ከምቲ ኣምላኽ ፈጣሪኦም ዘፍቅሮም እንተ ረኣናዮም ኣብ ቤትና ድኅነት ክመጽእ እዩ ከምኡ ኣብኣም። መልእኽቲ ቅዱስ ጳውሎስ ፪ቲ ናብ ሰብ ተሰሎንቄ ዝተነበትና ልክዕ ምስ ናይ ሎሚ ናይ ዘኬዎስ እትሰማማዕ እያ። ማለት ኣምላኽ ኣብ ሕይወትና ክመጽእ እንጽልዮ ትገልጸልና። ነዚ ብምሕሳብ ኣምላኽና ንጽዋዔኡ ብቑዓት ምእንቲ ኽገብረኩም ብኃይሉ ኸአ ነቲ ሰናይ ቊርጺ ፍቓድን ናይ እምነትኩም ተግባርን ኩሉ ምእንቲ ኪፍጽመልኩም፣ ከየብኮርና ምእንታኻትኩም ንጽሊ ኣሎና። ከም መጠን ጸጋ ኣምላኽን ጎይታና ኢየሱስ ክርስቶስን ስም ጎይታና ኢየሱስ ኣባኻትኹም ምእንቲ ኺኸብር ንስኻትኩም እውን ኣብኡ ምእንቲ ክትከብሩ ንጽሊ ኣሎና (2ተሰ. 1: 11-12)።

ኣምላኽ ኣብኡ ክንምለስ ኣብ መንጎና ዘሎ ርክብ ኣብቲ ኣምላኽ ንሰብ ክፈጥሮ ከሎ ብኣርኣይኡን ኣምሳልን ተመስሩት ጉዕዞ ቅድስና ክንለብስ ዓይኒ ሕልናና ንኽፈት። ደጊም ዑረት ሕልናን ልብን ይኣኽለና። ድሕነት ሓውናን ሓፍትናና ከስክፈና ኣልኦ። ንኣምላኽ ኣፍደገና ከፊትና ንጸበዮ ሽዑ ንሱ ሎሚ ምሳኻ/ኺ ክውዕል መጺኦ ኣሎኹ ክብለና እዩ። ከም ዘኬዎስ ኣብ ንስኣን ካሕሳ ኃጢአትና ኣቲና ዕርቂ ሰማይን ምድርን ንኣውጅ።

መለልይና ደቂ ማርይም ምዃን ስለ ዝኾነ ንማርያም ኣብነትና ገርና ንሰማያዊ ኣቦና ኣብ ሕይወትና ኣብ ገዛና ሓዳርና ኣብ ሥራሕና እኮታስ ኣብ ኩል ክንእትዎ ኣሎና። ለበዋ ኣደና ወደይ ዝበለኩም ግበሩ እዩ። ለበዋ ኣደና ኣብ መኣዲ ንስኣ ተመለሱ ኣብ ነድሕድኩም ብሓቂ ንበሩ ዓመጽ ኣይትፍታዉ ንሓቂ ሙቱ እዩ። መንግስተ ሰማይ ክኣቱ ዘይደሊ የለን እንተኾነ ክንኣቱ በታ ጸባብ መግዲ ክንኣቱ ክንክእል ኣሎና። ኣብ ዓለምን ሥራሕ ዓለምን ውሒጡና እንከሎ መገዲ ሰማይ ከጸግመና እዩ። ስለዚ ኣብ ቅድሚ ማርያም ኮና መገዲ ድሕነት መገዲ ወድኺ ሓብርና ንበላ።

ብሩኽ ፬ይ ሰንበት ዘጽጌ።

አባ ንጉሠ ፍሥሓ